

Karai ta Namō Mukatuha Rehe Har

Maneru

Karai ta namō mukatuha rehe har.

Ihē ramūi ta itatakwar pōiruhū. Karai ta rehe parahy. Karai ta riki u'yhu mopok ngā rehe ũ. Pe, ihē ramūi ta itatakwar pōir ngā rehe ũ. Pe, amō karai ke jingo. Itatakwar pe jingo. Pe, karai ta u'yhu mopokuhū ngā rehe ũ. Pe, ihē ramūi ta ujan oho. Ka'a rupi ihon. Kanim oho. Karai ta riki u'yhu mopok ngā rehe. Parahy karai ta. Pe, ihē ramūi ta itatakwar pōiruhū ngā rehe ũ.

Ma' e riki putar, kyse putar. Ihē ramūi ta kyse putar. Karai ngi kyje, ihē ramūi ta. Pe, pandu:

– Ihē ajukwa ta apo 'y – aja pandu.


Pe, uhyk oho, hok pe. Pe, amō usak oho ũ. Pe, ma'e ixo, Arau. Kaninde y rapa'ū rehe hok mujā. Pe riki Arau hok renda mukatu ixo. Peir ixo. Pe, kamarar ta hok mujā ipe. Pe, hok pe ihē ramūi ta uhyk oho. Pe, pandu:

– Jéi!

Pe riki Arau hok renda mukatu ixo. Ita pupur rehe karai ta heta te hū. Parana ita pupur rehe heta ngā i'āi ũ. Ita pupur rake hok ngā mujā ixo. Pe, ihē ramūi usak oho. Pe, itatakwar pōir ngā rehe. U'y pōiruhū. Pe, kyje! Karai ta ke kyje! Pe, ihē ramūi uhyk oho.

– My karai ixo?

Ianam pandu ipe:



– Pehī. Kotete ita pupur rehe ixo. Heta karai ta ixo. Je'enhū karai ta jande ke rehe – aja pandu.

– Mukatu ta jande ke – aja ngā pandu.

– Jande rehe riki "kamarar, kamarar, kamarar" – aja riki karai ta pandu. – Apo katu ta 'y.

Pe, ihē ramūi ta oho. Amō kamarar rekoha pe har tamūi oho. Ma'e her? Aramiatā! Pe, oho. Aramiatā oho.

– Ihē karai ihē ajukwa ta.

Pe, oho.

Pe, y rymy'y rehe Haimu Kaitā kyse moī. Pe, wewe katu oho. Juma'u katu riki ngā ixo. Pe, kyse rehe ngā uhyk oho.

– Ko kyse ihī – ianam pe pandu. – Ko kyse ihī. Jande jaraho.

Pe, raho. Kyse raho. Pe, muhyk raho, hekoha pe, ianam ta koty.

– My kyse?

– Ko. Karai ta kyse jande pe moī. Pewe ihī.

Éi amō oho.

– Ihē aho ta asak.

Pe riki Haimū Kaitā kyse moī. Mokōi kyse. Pu'yr amō moī tī. Waruwa amō moī tī. Amō, myra je'ē katu amō moī tī. Pe, kamarar uhyk. Pa'i uhyk py. Pe, amō, ma'e, Pa'i riki uhyk. Pe, Pa'i raho. Kyse raho. Peteī Pa'i kyse raho. Pe, amō uwyr ū. Pe, amō raho ū. Peteī raho. Pe riki karai ta riki je'enhū.

– Katu ta kamarar apo 'y – aja. – Ka'a rupi har katu ta.

Pe riki je'enhū karai ta. Pukwahū karai ta. Hury riki. Pe, Pa'i uhyk ū. Pe, ihē ramūi uhyk, ihē pái ke.

– Ihē asak ta aho.

Pe, pytun rupi ihon, kandéi pe. Pe, uhyk, kyse renda rehe. Pe, kyse amō ihī tī. Peteī kyse ihī. Pe, raho. Pytun rupi raho. Pe, kyse renda rehe Pa'i uhyk. Nixói ipe! Kamarar ta upa raho. Upa raho riki. Pe, Pa'i pandu:

– Ihē aje'ē ta apo 'y. Karai ihē amukatu ta apo 'y.

Ma'e, mokōi sawa'e ta oho. Sawa'e ra'yr amō oho tī. Pe, pandu ipe:

– Epyta nde. Se epyta.

Ryrýi riki. Imembek, ame'ē riki imembek. Pa'i anī. Pa'i pyrantā. Pe, Pa'i cho. Y rymy'y rehe ihon. Pe, Pa'i pukái:

– Éi! Kamarar!

Pe riki Arau hendu.

– Éi! Kamarar!

Ma'e, Arau pandu:

– Haimū Kaitā! Haimū Kaitā!

Pe, amō ujan.

– Pahar eho! – Arau pandu. – Pahar eho! Haimū Kaitā! Esak eho! Kamarar riki pukái apo. Kambok pukái.

Pe, Pa'i pukái:

– Katu kamarar!

Pe, Haimū Kaitā uhyk. Pukái:

– Éi. Ma' e nde ereputar?

– Kyse – Pa'i pandu. – Kyse ihē aputar. Kyse riki ihē aputar axo. Ka'a rupi ihē apyrara axo. Ka'a rupi axo. Ka'a rupi jande japyrara jaxo – aja Pa'i pandu.

Pe, Haimū Kaitā kyse pyhyk werur. Arau me'ē ipe. Pe, kyse muhyk, y rymy'y rehe.

– Pahar erur – Pa'i pandu. – Pahar erur!

Haimū Kaitā pandu:

– Nde ereparahy ym my? Nde erejarō ym my?

– Anī. Katu! Ihē katu! Ihē pyrantā! – Pa'i pandu.

Ko kyse pyhyk. Mokōi xakwar pyhyk, kyse kakwar.


– Eraho! – Haimū Kaitā pandu. – My nde rakehar?

– Anī – Pa'i pandu. – Ihē rakehar ym. Ihē apyrara axo. Ka'a rupi ihē axo – aja Pa'i pandu. – Ihē apyrara axo.

– My nde ra'yr.

– Anī. Ihē ra'yr ym ihē. Ka'a rupi ihē axo.

Te'e a'e. Je'ē te'e riki Pa'i. Je'ē te'e riki. Pe riki hakehar ihī. Ta'yr pehī tī. Pa'i riki je'ē te'e. Pe, oho.



Pe, amō hekoha pe uhyk. Pytun rupi te'e Pa'i ihon. Pe, uhyk oho. Pe, ipái rehe uhyk oho. Ma'e riki Pa'i pái, Iaripo. Pe, uhyk, tamūi rehe. Pe, tamūi pandu:

– My Kyse? Nde ereruruhū my?

– Ko!

Pe, me'ē ipái pe amō. Amō me'ē. Pe riki me'enhū, ianam ta pe. Amō Ka'aro.

Pe, yman riki je'ē ixo. Pe, amō uhyk tī. Pe, y rymy'y rehe kamarar ta jupirā. Uruku pe jupirā. Pe riki amō jyngar. Y rymy'y rehe jyngar u'am. Ma'e riki, ma'e Kapitā Ruku. Y rymy'y rehe Juse namō jyngar. Pe, jyngaruhū. Jande riki jahyk a'ep tī. Pe riki Kapitā Ruku pandu:

– Paite pepyta pehē. Karai riki ta'yn ra'yr putar katu.

Pe riki jande paite jande japyta. Jande ke mukyje. Ihē pái pandu:

– Apo nde ke karai ta raho ta.

– Anī. Raho ym ta.

Pe, Haimū Kaitā kyse me'ē. Upa me'ē. Tarumba amō. Pe, amō, pe riki amō parahy, kyse rehe. Upa riki kyse uhyk. Anī. Uhyk ym riki ngā pe. Pe riki amō parahy. Pe, kamarar opor ehe. Pe, amō itatakwar pyhyk.

– Ihē karai ihē ajukwa ta apō 'y. Karai ihē ajukwa ta.

Pe, patuk. Pe, amō pyhyk, yrapar rehe. Yrapar ke jo'ok ingi. Mungái yrapar ke. Iham ke mondok ingi tī. Pe, tarumba me'ē ipe.

– Pe! Eho inamō – aja.

Pe, oho.

Pe, yman riki je'ē ixo 'y. Yman. Pe riki Arau ukwa katu. Arau riki hury katu.

Upa.